



شذرات

سید منظور الحسن

’سنت‘ اور ’ملت ابراہیم‘ کا باہمی تعلق جناب جاوید احمد غامدی کے موقف کا تقابلی مطالعہ (۲)

جناب جاوید احمد غامدی کے تصور سنت پر یہ اعتراض بھی کیا گیا ہے کہ سورہ نحل (۱۶) کے الفاظ ’اَتَّبِعْ مِلَّةَ اِبْرٰهٖمَ حَنِیْفًا‘ کی تفسیر میں اُن کی یہ بات درست نہیں ہے کہ اللہ تعالیٰ نے نبی صلی اللہ علیہ وسلم کو دین ابراہیمی کی اتباع کا حکم دیا تھا۔ اس کی وجہ یہ ہے کہ جب سیدنا ابراہیم علیہ السلام کی ملت کے احکام محفوظ ہی نہیں تھے تو نبی صلی اللہ علیہ وسلم کو ان کی اتباع کا حکم کیونکر دیا جاسکتا تھا! جہاں تک ملت ابراہیم کی اتباع کے قرآنی حکم کا تعلق ہے تو اس سے مراد عملی احکام نہیں، بلکہ دین کی اساسی تعلیمات اور اصولی تصورات ہیں۔

گذشتہ بحث میں یہ بات ہر لحاظ سے واضح ہو گئی ہے کہ ملت ابراہیمی سے مراد دین ابراہیمی ہے اور اس کے مشمولات میں فقط اصولی تصورات نہیں، بلکہ احکام و اعمال بھی شامل ہیں۔ اس تناظر میں مذکورہ اعتراض کے بارے میں ہماری معروضات حسب ذیل نکات پر مبنی ہیں:

اولاً، اس اعتراض کی تردید خود آیت کے اسلوب بیان سے ہو جاتی ہے۔ حکم دیا گیا ہے: ’وَاتَّبِعْ مِلَّةَ اِبْرٰهٖمَ‘، یعنی ملت ابراہیم کی پیروی کرو۔ یہ ممکن نہیں ہے کہ اللہ اپنے پیغمبر کو یا اپنے بندوں کو کسی ایسی چیز کا حکم دیں جس کا وجود عقلاً ہو، جو غیر محفوظ ہو یا جس کا مصداق مشتبہ ہو۔ اس ضمن میں دلیل قاطع یہ ہے کہ آیت کے

اولین مخاطب نبی صلی اللہ علیہ وسلم ہیں۔ یہ تو ہو سکتا ہے کہ عامہ عرب کو ملت ابراہیم کے مختلف احکام کے بارے میں ابہام یا اشکال ہو، لیکن نبی صلی اللہ علیہ وسلم کے بارے میں یہ ہرگز ممکن نہیں ہے، اس کی وجہ یہ ہے کہ آپ کو اللہ کے احکام کی تفہیم کے لیے وحی کی مکمل رہنمائی میسر تھی۔ چنانچہ یہ یقینی امر ہے کہ آپ ان سنن کی حقیقی صورتوں سے بھی آگاہ تھے اور ان سے متعلق بدعات اور تحریفات کو بھی پوری طرح جانتے تھے۔

ثانیاً، قرآن مجید میں مختلف سنن کا جس طریقے سے ذکر ہوا ہے، اس سے بھی یہ بات پوری طرح واضح ہو جاتی ہے کہ دین ابراہیمی کے سنن اہل عرب میں پوری طرح معلوم و متعارف تھے۔ عرب جاہلی میں دین ابراہیمی کے سنن کوئی اجنبی چیز نہیں تھے۔ ان کی زبان میں صلوٰۃ، صوم، زکوٰۃ، حج، نسک کے الفاظ کا وجود بجائے خود اس بات کی دلیل ہے کہ وہ ان عبادات سے پوری طرح واقف تھے۔ وہ ان کی مذہبی حیثیت، ان کے آداب، ان کے اعمال و اذکار اور حدود و شرائط کو بھی بہت حد تک جانتے تھے۔ چنانچہ یہ واقعہ ہے کہ قرآن نے جب ان کا ذکر کیا تو ایسے ہی کیا، جیسے کسی معلوم و معروف چیز کا ذکر کیا جاتا ہے۔ نہ ان کی نوعیت اور ماہیت بیان کی اور نہ ان کی تفصیلات سے آگاہ کیا۔ نبی صلی اللہ علیہ وسلم نے دین ابراہیمی کی ایک روایت کی حیثیت سے یہ جس طرح انجام دی جاتی تھیں، وحی کی رہنمائی میں ان میں بعض ترامیم کر کے، ان میں کیے جانے والے انحرافات کو ختم کر کے اور ان کی بدعات کی اصلاح کر کے انھیں اپنے ماننے والوں کے لیے جاری فرمایا۔

ثالثاً، اس میں کوئی شبہ نہیں کہ بنی اسمعیل میں دین ابراہیمی کی جو روایت رائج تھی، اس میں انھوں نے بعض تحریفات کر رکھی تھیں اور بعض بدعات اختراع کر لی تھیں، لیکن یہ بات ثابت شدہ ہے کہ ان تحریفات اور بدعات کا تحریف اور بدعت ہونا پوری طرح مسلم تھا، یہی وجہ ہے کہ نبی صلی اللہ علیہ وسلم نے نبوت سے پہلے بھی انھیں اختیار نہیں کیا۔ مزید برآں نبوت کے بعد ان تحریفات کی نشان دہی اور ان بدعات سے آگاہی کے لیے نبی صلی اللہ علیہ وسلم کو وحی کی رہنمائی بھی میسر ہو گئی۔ اس تناظر میں بالبداہت واضح ہے کہ جب اللہ تعالیٰ

۱۔ حج و عمرہ کے حوالے سے یہ بات پوری طرح مسلم ہے۔ اہل عرب نہ صرف اس کے مناسک اور رسوم و آداب سے آگاہ تھے، بلکہ ان بدعتوں کے بارے میں بھی پوری طرح متنبہ تھے جو انھوں نے اس کے مراسم میں شامل کر رکھی تھیں۔ روایتوں میں بیان ہوا ہے کہ نبی صلی اللہ علیہ وسلم کی بعثت سے پہلے ایک حج کے موقع پر جبیر بن مطعم آپ کو میدان عرفات میں دیکھ کر حیران ہوا۔ اسے تعجب ہوا کہ قریش کے لوگ تو مزدلفہ سے آگے نہیں جاتے، جب کہ نبی صلی اللہ علیہ وسلم وقوف عرفہ کے لیے یہاں حاضر ہیں (بخاری، رقم ۱۶۶۴)۔

نے آپ کو سنت ابراہیمی کی پیروی کا حکم دیا تو اس میں کسی طرح کا کوئی ابہام نہیں تھا۔
 رابعاً، مذکورہ اعتراض اگر حفاظت ہی کے پہلو سے ہے تو سوال یہ ہے کہ ”ملت ابراہیم“ کا جو مفہوم و مصداق اس اعتراض میں متعین کیا ہے، یعنی توحید، شرک سے اجتناب اور اطاعت الہی، کیا یہ تصورات مشرکین عرب کے ہاں محفوظ اور تحریف و آمیزش سے پاک تھے؟ ہر شخص جانتا ہے کہ ایسا نہیں ہے۔ چنانچہ ہر صاحب علم اس کے جواب میں یہی کہے گا کہ بلاشبہ مشرکین نے ان تصورات میں تحریف و آمیزش کر رکھی تھی، لیکن وہ اس آمیزش سے بھی پوری طرح آگاہ تھے اور اصل تصورات کو بھی بخوبی جانتے تھے۔ بعینہ یہی معاملہ اعمال کا بھی ہے۔ وہ ان اعمال کی اصل سے بھی واقف تھے اور ان کے محرفات کو بھی جانتے تھے۔

یہ نکات امید ہے کہ قارئین کے اطمینان کے لیے کافی ہوں گے۔ مزید تاکید کے لیے اہل علم کی تالیفات کے چند اقتباس درج ذیل ہیں۔ ان کے مطالعے سے یہ بات واضح ہوتی ہے کہ وہ تمام احکام جنہیں غامدی صاحب نے دین ابراہیمی کی روایت قرار دے کر سنن کی فہرست میں شمار کیا ہے، ہمارے جلیل القدر علما بھی انہیں دین ابراہیمی کی مستند روایت کے طور پر تسلیم کرتے ہیں۔

شاہ ولی اللہ رحمۃ اللہ علیہ نے دین اسلام کے پس منظر کے حوالے سے اپنی شہرہ آفاق کتاب ”حجۃ اللہ البالغہ“ میں بیان کیا ہے کہ اصل دین ہمیشہ سے ایک ہی رہا ہے۔ تمام انبیاء نے بنیادی طور پر ایک ہی جیسے عقائد اور ایک ہی جیسے اعمال کی تعلیم دی ہے۔ شریعت کے احکام اور ان کی بجا آوری کے طریقوں میں حالات کی ضرورتوں کے لحاظ سے، البتہ کچھ فرق رہا ہے۔ سر زمین عرب میں جب نبی صلی اللہ علیہ وسلم کی بعثت ہوئی تو اس موقع پر اس دین کے احوال یہ تھے کہ صدیوں کے تعامل کے نتیجے میں اس کے احکام دینی مسلمات کی حیثیت اختیار کر چکے تھے اور ملت ابراہیم کے طور پر پوری طرح معلوم و معروف تھے، تاہم بعض احکام میں تحریفات اور بدعات داخل ہو گئی تھیں۔ نبی صلی اللہ علیہ وسلم کو ارشاد ہوا: ”اتَّبِعْ مِلَّةَ إِبْرَاهِيمَ حَنِيفًا“، یعنی ملت ابراہیم کی پیروی کرو۔ آپ نے یہ پیروی اس طریقے سے کی کہ اس ملت کے معلوم و معروف احکام کو برقرار رکھا، بدعات کا قلع قمع کیا اور تحریف شدہ احکام کو ان کی اصل صورت پر بحال فرمایا۔ شاہ صاحب لکھتے ہیں:

أصل الدين واحد اتفق عليه الأنبياء
 عليهم السلام، وإنما الاختلاف في
 الشرائع والمناهج. تفصيل ذلك أنه
 ”أصل دين ایک ہے، سب انبیاء علیہم السلام نے
 اسی کی تبلیغ کی ہے۔ اختلاف اگر ہے تو فقط شرائع
 اور مناجح میں ہے۔ اس کی تفصیل یہ ہے کہ سب

أجمع الأنبياء عليهم السلام على توحيد الله تعالى عبادة واستعانة، ... وأنه قدر جميع الحوادث قبل أن يخلقها، وأن لله ملائكة لا يعصونه فيما أمر، ويفعلون ما يؤمرون، وأنه ينزل الكتاب على من يشاء من عباده، ويفرض طاعته على الناس، وأن القيامة حق، والبعث بعد الموت حق، والجنة حق، والنار حق. وكذلك أجمعوا على أنواع البر من الطهارة والصلوة والزكاة والصوم والحج والتقرب إلى الله بنوافل الطاعات من الدعاء والذكر وتلاوة الكتاب المنزل من الله، وكذلك أجمعوا إلى النكاح وتحريم السفاح وإقامة العدل بين الناس وتحريم المظالم وإقامة الحدود على أهل المعاصي والجهاد مع أعداء الله والاجتهاد في إشاعة أمر الله ودينه، فهذا أصل الدين، ولذلك لم يبحث القرآن العظيم عن لمية هذه الأشياء إلا ما شاء الله، فإنها مسلمة فيمن نزل القرآن على ألسنتهم. وإنما الاختلاف في صور هذه الأمور وأشباحها. (٢٠٠-١٩٩/١)

انبیاء متفق الکلمہ ہو کر یہ تعلیم دی ہے کہ اللہ تعالیٰ کی توحید دین کا بنیادی پتھر ہے۔ عبادت اور استعانت میں کسی دوسری ہستی کو اس کا شریک نہ ٹھیرایا جائے۔... ان کا یہ پختہ عقیدہ ہو کہ اللہ تعالیٰ نے سب حوادث اور واقعات کو وقوع سے پہلے ازل میں مقدر کیا ہوا ہے۔ اللہ تعالیٰ کی ایک پاک مخلوق ہے جس کو ملائکہ کہتے ہیں۔ وہ کبھی اس کے حکم سے سرتابی نہیں کرتے اور اس کے احکام کی اسی طرح تعمیل کرتے ہیں، جس طرح ان کو حکم ہوتا ہے۔ وہ اپنے بندوں میں سے کسی ایک کو چین لیتا ہے جس پر وہ اپنا کلام نازل فرماتا ہے اور لوگوں پر اس کی اطاعت فرض کر دیتا ہے۔ موت کے بعد زندہ ہونا اور قیامت کا قائم ہونا حق ہے، جنت اور دوزخ کا ہونا حق ہے۔ جس طرح ہر دین کے عقائد ایک ہیں، اسی طرح بنیادی نیکیاں بھی ایک جیسی ہیں۔ چنانچہ دین میں جو اللہ تعالیٰ کی طرف سے نازل ہوا ہے، طہارت، نماز، روزہ، زکوٰۃ اور حج کو فرض قرار دیا گیا ہے۔ نوافل عبادات کے ذریعے سے اللہ تعالیٰ کی بارگاہ اقدس میں قرب حاصل کرنے کی تعلیم ہر دین میں موجود ہے۔ مثلاً مرادوں کے پورا ہونے کے لیے دعا مانگنا، اللہ تعالیٰ کی یاد میں مشغول رہنا، نیز کتاب منزل کی تلاوت کرنا۔ اس بات پر بھی تمام انبیاء علیہم السلام کا اتفاق ہے کہ

نکاح جائز اور سفاح^۲ احرام اور ناجائز ہے۔ جو حکومت دنیا میں قائم ہو عدل اور انصاف کی پابندی کرنا اور کم زوروں کو ان کے حقوق دلانا اس کا فرض ہے۔ اسی طرح یہ بھی اس کا فرض ہے کہ مظلوم اور جرائم کے ارتکاب کرنے والوں پر حد نافذ کرے، دین اور اس کے احکام کی تبلیغ اور اشاعت میں کوئی کسر اٹھانہ رکھے۔ یہ دین کے وہ اصول ہیں جن پر تمام ادیان کا اتفاق ہے اور اس لیے تم دیکھو گے کہ قرآن مجید میں ان باتوں کو مسلمات مخاطبین کی حیثیت سے پیش کیا گیا ہے اور ان کی لمیت سے بحث نہیں کی گئی۔ مختلف ادیان میں اگر اختلاف ہے تو وہ فقط ان احکام کی تفصیل اور جزئیات اور طریق ادا سے متعلق ہے۔“

”ہمارے نبی کریم صلی اللہ علیہ وسلم کو حکم ملا: اَتَّبِعْ مِلَّةَ اِبْرٰهِيْمَ حَنِيفًا اور آپ کی امت کو ان الفاظ سے مخاطب کیا گیا: مِلَّةَ اَبِيكُمْ اِبْرٰهِيْمَ۔ اسی طرح سیدنا ابراہیم علیہ السلام کے حق میں فرمایا: وَاِنَّ مِنْ شَيْعَتِهِ لَآِبْرٰهِيْمَ۔ اس کا راز اور اس کی حقیقت یہ ہے کہ جب کسی دین پر بہت صدیاں گزر جاتی ہیں اور اس اثنا میں لوگ اس کی پابندی اور اس کے شعائر کی تعظیم اور احترام میں مشغول رہتے ہیں تو اس کے احکام اس

واعلم اَن النبوۃ کثیرًا ما تكون من تحت الملة كما قال الله تعالى: ﴿مِلَّةَ اَبِيكُمْ اِبْرٰهِيْمَ﴾ وکما قال: ﴿وَاِنَّ مِنْ شَيْعَتِهِ لَآِبْرٰهِيْمَ﴾ وسر ذالک اَنه تنشأ قرون کثیرة على التدين بدین. وعلى تعظیم شعائره. وتصیر احکامه من المشهورات الذائعة اللاحقة بالبدیہیات الاولیة التي لا تکاد تنکر. فتجئ نبوة اخرى لإقامة ما أعوج منها؛ وصلاح

۲۔ ’سفاح‘ کا لفظ نکاح کے مقابل میں ہے، اس کے معنی ناجائز طریقے سے صنفی خواہش پوری کرنے کے ہیں۔

ما فسد منها بعد اختلاط رواية نبيها،
فتفتش عن الأحكام المشهورة عندهم،
فما كان صحيحًا موافقًا لقواعد السياسة
الملية لا غيره، بل تدعو إليه، وتحث
عليه، وما كان سقيمًا قد دخله التحريف،
فإنها تغيره بقدر الحاجة، وما كان حريًا
أن يزداد، فإنها تزيد على ما كان عندهم.
(۲۰۹/۱)

قدر شائع وذائع ہو جاتے ہیں کہ ان کو بدیہیات اور
مشہورات مسلمہ سے تشبیہ دی جاسکتی ہے اور کسی
کو بھی ان سے انکار کرنے کی جرأت نہیں ہوتی،
لیکن ساتھ ہی اس کے احکام میں طرح طرح کا
تغیر و تبدل اور اس کی تعلیمات میں مختلف النوع
تحریفات بھی آجاتی ہیں اور بعض بری رسوم بھی
رواج پاجاتی ہیں۔ چنانچہ ان رسوم کی اصلاح اور ان
تحریفات کا قلع قمع کرنے کے لیے ایک نبی کی
ضرورت ہوتی ہے اور جب وہ مبعوث ہو چکتا ہے تو
اس کا کام یہ ہوتا ہے کہ جو احکام اس قوم میں جس
کی طرف وہ مبعوث ہوا ہے، شائع و ذائع ہیں، ان پر
وہ ایک نظر غائر ڈالتا ہے جو احکام سیاست ملیہ کے
اصول کے مطابق ہوتے ہیں، ان کو برقرار رکھتا
ہے اور لوگوں کو ان کے پابند رہنے کی ترغیب دیتا
اور تاکید کرتا ہے، برخلاف اس کے کہ جن میں
تحریف آچکی ہے، ان کو بدل کر اپنی اصل صورت
پر لاتا ہے اور جن احکام میں ہنگامی مصلحت کے لحاظ
سے کچھ کمی بیشی کرنا مطلوب ہو، ان میں وقتی مصالح
کے تقاضوں کے مطابق تغیر و تبدل کر دیتا ہے۔“

شاہ صاحب نے ملت ابراہیمی کے حوالے سے اسی بات کو ایک دوسرے مقام پر ان الفاظ میں بیان کیا ہے:
فاعلم أنه ﷺ بعث بالملة الحنيفية
الإسماعيلية لإقامة عوجها وإزالة
تحريفها وإشاعة نورها، وذلك قوله
”اللہ تعالیٰ نے نبی صلی اللہ علیہ وسلم کو ملت حنیفیہ
اسماعیلیہ کی کیمیا درست کرنے اور جو تحریفات اس
میں واقع ہوئی تھیں، ان کا ازالہ کر کے ملت مذکورہ

تعالیٰ: ﴿مِلَّةَ أَبِيكُمْ إِبْرَاهِيمَ﴾ ولما كان الأمر على ذالك وجب أن تكون أصول تلك الملة مسلمة، وسنتها مقررّة إذ النبي إذا بعث إلى قوم فيهم بقية سنة راشدة، فلا معنى لتغييرها وتبديلها، بل الواجب تقريرها، لأنه أطوع لنفوسهم وأثبت عند الاحتجاج عليهم.

(حجۃ اللہ البالغہ ۱/۴۲۷)

کو اپنے اصلی رنگ میں جلوہ گر کرنے کے لیے مبعوث فرمایا تھا۔ چنانچہ: 'مِلَّةَ أَبِيكُمْ إِبْرَاهِيمَ' (اور 'اتَّبِعْ مِلَّةَ إِبْرَاهِيمَ حَنِيفًا') میں اسی حقیقت کا اظہار ہے، اس لیے یہ ضروری تھا کہ ملت ابراہیم کے اصول کو محفوظ رکھا جائے اور ان کی حیثیت مسلمات کی ہو۔ اسی طرح جو سنتیں حضرت ابراہیم علیہ السلام نے قائم کی تھیں، ان میں اگر کوئی تغیر نہیں آیا تو ان کا اتباع کیا جائے۔ جب کوئی نبی کسی قوم میں مبعوث ہوتا ہے تو اس سے پہلے نبی کی شریعت کی سنت راشدہ ایک حد تک ان کے پاس محفوظ ہوتی ہے جس کو بدلنا غیر ضروری، بلکہ بے معنی ہوتا ہے۔

قرین مصلحت یہی ہے کہ اس کو واجب الاتباع قرار دیا جائے، کیونکہ جس سنت راشدہ کو وہ لوگ پہلے بہ نظر استحسان دیکھتے ہیں، اسی کی پابندی پر مامور کیا جائے تو کچھ شک نہیں کہ وہ اس کو قبول کرنے میں ذرہ بھی پس و پیش نہیں کریں گے اور اگر کوئی اس سے انحراف یا سرتابی کرے تو اس کو زیادہ آسانی سے قائل کیا جاسکے گا، کیونکہ وہ خود اس کے مسلمات میں سے ہے۔“

یہ بات بھی اہل علم کے ہاں پوری طرح مسلم ہے کہ دین ابراہیمی کے سنن عربوں میں قبل از اسلام رائج تھے۔ شاہ ولی اللہ رحمۃ اللہ علیہ نے بیان کیا ہے کہ عرب نماز، روزہ، حج، زکوٰۃ، اعتکاف، قربانی، ختنہ، وضو، غسل، نکاح اور تدفین کے احکام پر دین ابراہیمی کی حیثیت سے عمل پیرا تھے۔ ان احکام کے لیے شاہ صاحب نے 'سنۃ' (سنت)، 'سنن متأكدة' (موکد سنتیں)، 'سنۃ الأنبياء' (انبیاء کی سنت) اور 'شعائر الملة' (شعائر الملة)

الحنیفۃ (ملت ابراہیمی کے شعار) کی تعبیرات اختیار کی ہیں:

وكان من المعلوم عندهم أن کمال
الإنسان أن یسلم وجهه لربه، وبعده
أقصى مجهوده. وأن من أبواب العبادة
الطهارة، وما زال الغسل من الجنابة
سنة معمولة عندهم، وكذلك الختان
وسائر خصال الفطرة، وفي (التوراة) أن
الله تعالى جعل الختان ميسمة على إبراهيم
وذريته. وهذا الوضوء يفعله المجوس
واليهود وغيرهم، وكانت تفعله حکماء
العرب. وكانت فيهم الصلوة، وكان "أبو
ذر" رضي الله عنه يصلي قبل أن يقدم
على النبي صلى الله عليه وسلم بثلاث
سنين، وكان "قس بن ساعدة الأيادي"
يصلي، والمحفوظ من الصلوة في أمم
اليهود والمجوس وبقية العرب أفعال
تعظيمية لا سيما السجود وأقوال من
الدعاء والذكر. وكانت فيهم الزكاة...
وكان فيهم الصوم من الفجر إلى غروب
الشمس، وكانت قریش تصوم عاشوراء
في الجاهلية. وكان الجوار في المسجد،
وكان "عمر" نذر اعتكاف ليلة في
الجاهلية، فاستفتى في ذالك رسول الله

"یہ بات وہ سب (عرب) جانتے تھے کہ انسان
کا کمال اور اس کی سعادت اس میں ہے کہ وہ اپنا
ظاہر اور باطن کلیۃً اللہ تعالیٰ کے سپرد کر دے اور
اس کی عبادت میں اپنی انتہائی کوشش صرف
کرے۔ طہارت کو وہ عبادت کا جز سمجھتے تھے اور
جنابت سے غسل کرنا ان کا معمول تھا۔ ختنہ اور
دیگر خصال فطرت کے وہ پابند تھے۔ تورات میں
لکھا ہے کہ اللہ تعالیٰ نے ابراہیم علیہ السلام اور اس
کی اولاد کے لیے ختنہ کو ایک شناخت کی علامت
مقرر کیا۔ یہودیوں اور مجوسیوں وغیرہ میں بھی
وضو کرنے کا رواج تھا اور حکماء عرب بھی وضو
اور نماز عمل میں لایا کرتے تھے۔ ابوذر غفاری اسلام
میں داخل ہونے سے تین سال پہلے، جب کہ ابھی
ان کو نبی صلی اللہ علیہ وسلم کی خدمت میں نیاز
حاصل کرنے کا موقع نہیں ملا تھا، نماز پڑھا کرتے
تھے۔ اسی طرح قس بن ساعدہ ایادی کے بارے
میں منقول ہے کہ وہ نماز پڑھا کرتے تھے۔ یہود اور
مجوس اور اہل عرب جس طریقہ پر نماز پڑھتے تھے،
اس کے متعلق اس قدر معلوم ہے کہ ان کی نماز
افعال تعظیمیہ پر مشتمل ہوتی تھی جس کا جزو اعظم
سجود تھا۔ دعا اور ذکر بھی نماز کے اجزاء تھے۔ نماز
کے علاوہ دیگر احکام ملت بھی ان میں رائج تھے۔

صلی اللہ علیہ وسلم... وأما حج بیت اللہ وتعظیم شعائره والأشهر الحرم... ولم تزل سنتهم الذبح في الحلق والنحر في اللبة ما كانوا يخنقون، ولا يبيعون... وكانت لهم سنن متأكدة يتلأومون على تركها في مأكلكم ومشربهم ولباسهم وولاتهم وأعيادهم ودفن موتاهم ونكاحهم وطلاقتهم وعدتهم وإحدادهم، ويبيعهم ومعاملاتهم، وما زالوا يحرمون المحارم كالبنات والأمهات والأخوات وغيرها. وكانت لهم مزاجر في مظالمهم كالقصاص والديات والقسمات وعقوبات على الزنا والسرقة.

(ترجمہ اللہ البالغہ ۱/۲۹۰-۲۹۲)

مثلاً زکوٰۃ وغیرہ... صبح صادق سے لے کر غروب آفتاب تک کھانے پینے اور صنفی تعلق سے محترز رہنے کو روزہ خیال کیا جاتا تھا۔ چنانچہ عہد جاہلیت میں قریش عاشور کے دن روزہ رکھنے کے پابند تھے۔ اعتکاف کو بھی وہ عبادت سمجھتے تھے۔ حضرت عمر کا یہ قول کتب حدیث میں منقول ہے کہ انھوں نے زمانہ جاہلیت میں ایک دن کے لیے اعتکاف میں بیٹھنے کی مت مانی تھی جس کا حکم انھوں نے نبی صلی اللہ علیہ وسلم سے دریافت کیا۔... اور یہ تو خاص وعام جانتے ہیں کہ سال بہ سال بیت اللہ کے حج کے لیے دور دور سے ہزاروں کی تعداد میں مختلف قبائل کے لوگ آتے تھے۔... ذبح اور نحر کو بھی وہ ضروری سمجھتے تھے۔ جانور کا گلا نہیں گھونٹ دیتے تھے یا اسے چیرتے پھاڑتے نہیں تھے۔ اسی طرح اشہر الحرم کی حرمت ان کے ہاں مسلم تھی۔... ان کے ہاں دین مذکور کی بعض ایسی مؤکد سننیں ماثور تھیں جن کے ترک کرنے والے کو مستوجب ملامت قرار دیا جاتا تھا۔ اس سے مراد کھانے پینے، لباس، عید اور ولیمہ، نکاح اور طلاق، عدت اور احداد، خرید و فروخت، مردوں کی تجہیز و تکفین وغیرہ کے متعلق آداب اور احکام ہیں جو حضرت ابراہیم سے ماثور و منقول تھے اور جن پر ان کی لائی ہوئی شریعت مشتمل تھی۔ ان سب کی وہ

پابندی کرتے تھے۔ ماں بہن اور دیگر محرمات
سے نکاح کرنا اسی طرح حرام سمجھتے تھے، جیسا کہ
قرآن کریم میں مذکور ہے۔ قصاص اور دیت اور
قسامت کے بارے میں بھی وہ ملت ابراہیمی کے
احکام پر عامل تھے۔ اور حرام کاری اور چوری کے لیے
سزائیں مقرر تھیں۔“

والذبح والنحر سنة الأنبياء عليهم
السلام توارثوهما وفيهما مصالح...
منها أنه صار ذالك أحد شعائر الملة
الحنيفية يعرف به الحنيفة من غيره فكان
بمنزلة الختان وخصال الفطرة فلما بعث
النبي صلى الله عليه وسلم مقيماً للملة
الحنيفية وجب الحفظ عليه.
(حجة الله البالغة ۲/۳۱۹-۳۲۰)

”انبیاء علیہم السلام کی سنت ذبح اور نحر ہے جو ان
سے متوارث چلی آئی ہے۔... ذبح اور نحر دین حق
کے شعائر میں سے ہے اور وہ حنیف اور غیر حنیف
میں تمیز کرنے کا ذریعہ ہے، اس لیے یہ بھی اسی
طرح کی ایک سنت ہے، جس طرح کہ ختنہ اور دیگر
خصال فطرت ہیں اور جب رسول خدا صلی اللہ
علیہ وسلم کو خلعت نبوت سے سرفراز فرما کر دنیا
میں ہدایت کے لیے بھیجا گیا تو آپ کے دین میں
اس سنت ابراہیمی کو دین حنیفی کے شعار کے طور پر
محفوظ رکھا گیا۔“

امام رازی نے اپنی تفسیر میں بیان کیا ہے کہ عربوں میں حج اور ختنہ وغیرہ کو دین ابراہیمی ہی کی حیثیت
حاصل تھی:

ومعلوم أنه عليه السلام أتى بشرائع
مخصوصة، من حج البيت والختان
وغيرهما... وكان العرب تدين بهذه
الأشياء. (التفسير الكبير ۱۸/۴)

”اور یہ بات معلوم ہے کہ حضرت ابراہیم
علیہ السلام کی شریعت خاص تھی، جیسے بیت اللہ کا
حج اور ختنہ وغیرہ۔... عربوں نے ان چیزوں کو
دین کی حیثیت سے اختیار کر رکھا تھا۔“

ختنہ کی سنت کے حوالے سے ابن قیم نے لکھا ہے کہ اس کی روایت سیدنا ابراہیم علیہ السلام کے زمانے سے

لے کر نبی صلی اللہ علیہ وسلم کے زمانے تک بلا انقطاع جاری رہی اور نبی صلی اللہ علیہ وسلم دین ابراہیمی کی تکمیل اور توثیق کے لیے مبعوث ہوئے:

قال الموجبون: الختان علم الحنيفية وشعار الإسلام ورأس الفطرة وعنوان الملة... وعليه استمر عمل الخفاء من عهد إمامهم إبراهيم إلى عهد خاتم الأنبياء فبعث بتكميل الحنيفية وتقريرها لا بتحويلها وتغييرها. (مختصر تحفة المولود ۱۰۳-۱۰۴)

”ختنہ کو واجب کہنے والوں کا قول ہے کہ یہ دین ابراہیمی کی علامت، اسلام کا شعار، فطرت کی اصل اور ملت کا عنوان ہے۔۔۔ دین ابراہیمی کی اتباع کرنے والے اپنے امام حضرت ابراہیم علیہ السلام کے عہد سے لے کر خاتم الانبیاء حضرت محمد صلی اللہ علیہ وسلم کے عہد تک ہمیشہ اسی پر کار بند رہے اور نبی صلی اللہ علیہ وسلم دین ابراہیمی کی تکمیل اور توثیق کے لیے مبعوث فرمائے گئے، نہ کہ اس میں تغیر و تبدل کرنے کے لیے۔“

قبل از اسلام تاریخ کے محقق ڈاکٹر جو اد علی نے اپنی کتاب ”المفصل فی تاریخ العرب قبل الاسلام“ میں کم و بیش ان تمام سنن کو دین ابراہیمی کے طور پر نقل کیا ہے جنہیں جناب جاوید احمد غامدی نے سنتوں کی فہرست میں جمع کیا ہے اور جو عربوں میں اسلام سے پہلے رائج تھیں۔ اس ضمن میں فاضل محقق نے نماز، روزہ، اعتکاف، حج و عمرہ، قربانی، جانوروں کا تذکیہ، ختنہ، مونچھیں پست رکھنا، زیر ناف کے بال کاٹنا، بغل کے بال صاف کرنا، بڑھے ہوئے ناخن کاٹنا، ناک، منہ اور دانتوں کی صفائی، استنجا، میت کا غسل، تجہیز و تکفین اور تدفین کے بارے میں واضح کیا ہے کہ یہ سنن دین ابراہیم کے طور پر رائج تھیں اور عرب، بالخصوص قریش ان پر کار بند تھے۔ لکھتے ہیں:

وعامة ولد (معد) بن عدنان على بعض دين إبراهيم، يحجون البيت و يقيمون المناسك، ويقرون الضيف و يعظمون الأشهر الحرم، وينكرون الفواحش و التقاطع و التظالم، و يعاقبون على الجرائم. فأدخل في الدين أموراً نعدّها اليوم من

”بنو معد بن عدنان دین ابراہیمی کے بعض اجزا پر کار فرما تھے۔ وہ بیت اللہ کا حج کرتے تھے اور اس کے مناسک ادا کرتے تھے۔ مہمان نواز تھے، حرمت والے مہینوں کی تعظیم کرتے تھے۔ فواحش، قطع رحمی اور ایک دوسرے کے ساتھ ظلم و زیادتی کو برا جانتے تھے۔ جرائم کی صورت میں سزا بھی

الاعراف وقواعد الأخلاق والسلوك،
وجعلها من سنة إبراهيم، أي دين العرب
القديم قبل إفساده بالتعبد للأصنام.
(۳۳۵/۶)

دیتے تھے۔ یہی چیزیں ہیں جنہیں آج ہم رسم و رواج
اور اخلاقی اصول و ضوابط میں شمار کرتے ہیں۔ یہی
امور سنت ابراہیمی تھے، یعنی بت پرستی سے پہلے
عربوں کا قدیم دین۔“

ويذكر أهل الأخبار أن قريشًا كانت
تصوم يوم عاشوراء... وذكر أن رسول
الله كان يصوم عاشوراء في الجاهلية.
(۳۳۹/۶)

”روایتوں میں ہے کہ قریش یوم عاشور کا روزہ
رکھتے تھے۔... روایتوں میں ہے کہ رسول اللہ
صلی اللہ علیہ وسلم بھی نبوت سے پہلے یہ روزہ
رکھتے تھے۔“

وقد نسب الاعتكاف في الكهوف
وفي البراري وفي الجبال إلى عدد من
هؤلاء الحنفاء. فقد ذكر أهل الأخبار
أنهم كانوا قد اعتكفوا في المواضع
الحالية البعيدة عن الناس، وحبسوا
أنفسهم فيها، فلا يخرجون منها إلا
لحاجة شديدة وضرورة ماسة. يتحنثون
فيها ويتأملون في الكون، يلتمسون
الصدق والحق. (۵۰۹/۶)

”اعتکاف کی نسبت دین ابراہیمی کے متبعین کی
طرف کی جاتی ہے جو پہاڑوں، غاروں اور غیر آباد
جگہوں میں اس کا اہتمام کرتے تھے۔ اہل اخبار
بیان کرتے ہیں کہ وہ ویران اور آبادی سے دور
مقامات پر اعتکاف کیا کرتے تھے۔ ان جگہوں میں
وہ اپنے آپ کو بند رکھتے اور شدید حاجت اور
ضروری کام کے علاوہ باہر نہیں نکلتے تھے۔ ان میں
عبادت کرتے، کائنات میں غور و فکر کرتے، سچ اور
حق کے لیے دعا کرتے۔“

وقد كان الحنفاء من النساك أي
المتعبدین. وعدوا الذبائح من النسك.
وجعلوا النسيكة: الذبيحة. والذبائح،
أي النسائك، هي من أهم مظاهر التعبد
والزهد عند الجاهليين. (۵۱۰/۶)

”دین ابراہیمی کے پیرو نساک، یعنی عبادت
گزاروں میں سے تھے۔ وہ قربانی کے جانور کو بھی
’نسک‘ میں شمار کرتے تھے اور وہ ’نسیکہ‘ سے
مراد ’ذبیحہ‘ لیتے تھے۔ قربانی کے جانور، یعنی
نساک زمانہ جاہلیت کے لوگوں کے نزدیک زہد و
عبادت کے اہم مظاہر میں سے تھے۔“

وذكر أنهم كانوا يصلون على موتاهم،
وكانت صلاتهم أن يحمل الميت على سرير،
ثم يقوم وليه، فيذكر محاسنه كلها ويثني
عليه. ثم يقول: عليك رحمة الله. ثم
يدفن. (۳۳۷/۲)

”بیان کیا گیا ہے کہ وہ اپنے مردوں پر صلوٰۃ
پڑھتے تھے۔ ان کی نماز جنازہ یہ تھی کہ میت کو
کھٹ پر لٹا دیا جاتا، پھر اس کا ولی کھڑا ہوتا اور اس
کے تمام محاسن بیان کرتا اور اس کی مدح و ثنا کرتا۔
پھر کہتا: تم پر اللہ تعالیٰ کی رحمت ہو۔ پھر اس کو
دفن کر دیا جاتا۔“

وأما الاغتسال من الجنابة وتغسيل
الموتى، فمن السنن التي أقرت في الإسلام،
وقد أشير إلى غسل الميت في شعر
للأفوه الأودي. وأشير إلى تكفين
الموتى والصلوة عليهم في أشعار منسوبة
إلى الأعشى وإلى بعض الجاهليين.
وورد أن قريباً كانت تغسل موتاهها
وتحنطهم. (۳۳۳/۲)

”غسل جنابت اور مردوں کو نہلانا بھی ان
سننوں میں سے ہے جو اسلام میں مقرر کی گئیں۔
افوہ اودی کے شعر میں غسل میت کی طرف اشارہ
کیا گیا ہے۔ اعشیٰ اور بعض جاہلی شعرا کی طرف
منسوب اشعار میں مردوں کے کفن اور ان پر نماز
پڑھنے کی طرف اشارہ کیا گیا ہے۔ روایتوں میں
ہے کہ قریش اپنے مردوں کو غسل دیتے اور خوشبو
لگاتے تھے۔“

ويذكر أهل الاخبار أنه كان لأتباع
إبراهيم من العرب علامات وعادات
ميزوا أنفسهم بها عن غيرهم، منها:
الختان، وحلق العانة، وقص الشارب...
ومن سنن شريعة إبراهيم الاختتان.
وهو من العادات القديمة الشائعة بين
العرب الجاهليين الوثنيين. (۵۰۸/۲)

”اہل اخبار بیان کرتے ہیں کہ حضرت ابراہیم
علیہ السلام کے متبعین کی کچھ ایسی علامات اور عادات
تھیں، جن کی وجہ سے وہ دوسروں سے ممتاز تھے۔
ان میں سے ختنہ، زیر ناف بال کاٹنا اور مونچھیں
ترشوانا... ختنہ شریعت ابراہیم کی سننوں میں سے
ایک سنت ہے۔ یہ ان قدیم عادات میں سے ہے جو
زمانہ جاہلیت کے بت پرستوں میں عام تھیں۔“